

विषापहार स्तोत्र

स्वात्मस्थितः सर्वगतः समस्तः, व्यापारवेदी विनिवृत्तसङ्गः।
प्रवृद्धकालोप्यजरो वरेण्यः, पायादपायात्पुरुषः पुराणः॥ १॥
परैरचिन्त्यं युगभारमेकः, स्तोतुं वहन्योगिभिरप्यशक्यः।
स्तुत्योऽद्य मेऽसौ वृषभो न भानोः, किमप्रवेशे विशति प्रदीपः॥ २॥
तत्याज शक्रः शकनाभिमानं, नाहं त्यजामि स्तवनानुबन्धम्।
स्वल्पेन बोधेन ततोऽधिकार्थं, वातायनेनेव निरूपयामि ॥ ३॥
त्वं विश्वदृष्ट्वा सकलैरदृश्यो, विद्वानशेषं निखिलैरवेद्यः।
वक्तुं कियान्कीदृश इत्यशक्यः, स्तुतिस्ततोऽशक्तिकथा तवास्तु॥ ४॥
व्यापीडितं बालमिवात्मदोषै- रुल्लाघतां लोकमवापिपस्त्वम्।
हिताहितान्वेषणमान्द्यभाजः, सर्वस्य जन्तोरसि बालवैद्यः॥ ५॥
दाता न हर्ता दिवसं विवस्वा- नद्यश्च इत्यच्युतदर्शिताशः।
सव्याजमेवं गमयत्यशक्तः, क्षणेन दत्सेऽभिमतं नताय॥ ६॥
उपैति भक्त्या सुमुखः सुखानि, त्वयि स्वभावाद्विमुखश्च दुःखं।
सदावदातद्युतिरेकरूप -स्तयोस्त्वमादर्श इवावभासि॥ ७॥
अगाधताब्धेः स यतः पयोधिर् मेरोश्च तुङ्गा प्रकृतिः स यत्र।
द्यावा पृथिव्योः पृथुता तथैव, व्याप त्वदीया भुवनान्तराणि॥ ८॥
तवानवस्था परमार्थतत्त्वं, त्वया न गीतः पुनरागमश्च।
दृष्टं विहाय त्वमदृष्टमैषीर् विरुद्धवृत्तोऽपि समञ्जसस्त्वम्॥ ९॥
स्मरः सुदग्धो भवतैव तस्मिन्, नुद्धूलितात्मा यदि नाम शम्भुः।
अशेत वृन्दोपहतोऽपि विष्णुः, किं गृह्यते येन भवानजागः॥ १०॥
स नीरजाः स्यादपरोऽघवान्वा, तद्दोषकीत्र्यैव न ते गुणित्वं।
स्वतोऽम्बुराशेर्महिमा न देव!, स्तोकापवादेन जलाशयस्य॥ ११॥
कर्मस्थितिं जन्तुरनेक भूमिं, नयत्यमुं सा च परस्परस्य।
त्वं नेतृभावं हि तयोर्भवाब्धौ, जिनेन्द्र! नौनाविकयोरिवाख्यः॥ १२॥
सुखाय दुःखानि गुणाय दोषान्, धर्माय पापानि समाचरन्ति।
तैलाय बालाः सिकतासमूहं, निपीडयन्ति स्फुटमत्वदीयाः॥ १३॥
विषापहारं मणिमौषधानि, मन्त्रं समुद्दिश्य रसायनं च।
भ्राम्यन्त्यहो न त्वमिति स्मरन्ति, पर्यायनामानि तवैव तानि॥ १४॥
चित्ते न किञ्चित्कृतवानसि त्वं देवः कृतश्चेतसि येन सर्वम्।
हस्ते कृतं तेन जगद्विचित्रं सुखेन जीवत्यपि चित्तबाह्यः॥ १५॥

त्रिकालतत्त्वं त्वमवैस्त्रिलोकी, स्वामीतिसंख्यानियतेरमीषाम् ।
 बोधाधिपत्यं प्रति नाभविष्यं-, स्तेऽन्येऽपि चेद्वयाप्स्यदमूनपीदम्॥१६॥
 नाकस्य पत्युः परिकर्म रम्यं, नागम्यरूपस्य तवोपकारि।
 तस्यैव हेतुः स्वसुखस्य भानो-, रुद्विभ्रतच्छत्रमिवादरेण॥१७॥
 क्वोपेक्षकस्त्वं क्व सुखोपदेशः स चेत्किमिच्छा प्रतिकूलवादः।
 क्वासौ क्व वा सर्वजगत्प्रियत्वं तन्नो यथातथ्यमवेविचं ते ॥१८॥
 तुङ्गात्फलं यत्तदकिंचनाच्च प्राप्यं समृद्धान् धनेश्वरादेः।
 निरम्भ - सोऽप्युच्चतमादिवाद्रे, नैकापि निर्याति धुनी पयोधेः॥ १९॥
 त्रैलोक्यसेवानियमाय दण्डं दध्ने यदिन्द्रो विनयेन तस्या।
 तत्प्रातिहार्यं भवतः कुतस्त्यं तत्कर्मयोगाद्यदि वा तवास्तु॥ २०॥
 श्रिया परं पश्यति साधु निःस्वः, श्रीमान्न कश्चित्कृपणं त्वदन्यः।
 यथा प्रकाशस्थितमन्धकार-, स्थायीक्षतेऽसौ न तथा तमःस्थम्॥ २१॥
 स्ववृद्धि - निःश्वासनिमेषभाजि प्रत्यक्षमात्मानुभवेऽपि मूढः।
 किं चाखिलज्ञेयविवर्तिबोध-, स्वरूपमध्यक्षमवैति लोकः॥२२॥
 तस्यात्मजस्तस्य पितेति देव!, त्वां येऽवगायन्ति कुलं प्रकाशय।
 तेऽद्यापि नन्वाश्मनमित्यवश्यं, पाणौ कृतं हेम पुनस्त्यजन्ति॥ २३॥
 दत्तस्त्रिलोक्यां पटहोऽभिभूताः, सुरासुरास्तस्य महान्स लाभः।
 मोहस्य मोहस्त्वयि को विरोद्धु- मूलस्य नाशो बलवद्विरोधः॥ २४॥
 मार्गस्त्वयैको ददृशे विमुक्तेश्, चतुर्गतीनां गहनं परेण।
 सर्वं मया दृष्टमिति स्मयेन त्वं मा कदाचिद्भुजमालुलोकः॥ २५॥
 स्वर्भानुरर्कस्य हविर्भुजोऽम्भः, कल्पान्तवातोऽम्बुनिधेर्विधातः ।
 संसारभोगस्य वियोगभावो विपक्षपूर्वाभ्युदयास्त्वदन्ये॥२६॥
 अजानतस्त्वां नमतः फलं य- तज्जानतोऽन्यं न तु देवतेति।
 हरिन्मणिं काचधिया दधानस्, तं तस्य बुद्ध्या वहतो न रिक्तः॥२७॥
 प्रशस्तवाचश्चतुराः कषायैर्, दग्धस्य देवव्यवहारमाहुः।
 गतस्य दीपस्य हि नन्दितत्वं, दृष्टं कपालस्य च मङ्गलत्वम्॥ २८॥
 नानार्थमेकार्थमदस्त्वदुक्तं, हितं वचस्ते निशमय्य वक्तुः।
 निर्दोषतां के न विभावयन्ति, ज्वरेण मुक्तः सुगमः स्वरेण॥ २९॥
 न क्वापि वाञ्छा ववृते च वाक्ते, काले क्व चित्कोऽपि तथा नियोगः।
 न पूरयाम्यम्बुधिमित्युदंशुः, स्वयं हि शीतद्युतिरभ्युदेति ॥३०॥
 गुणा गभीराः परमाः प्रसन्ना, बहुप्रकारा बहवस्तवेति।
 दृष्टोऽयमन्तः स्तवनेन तेषां, गुणो गुणानां किमतः परोऽस्ति॥ ३१॥

स्तुत्या परं नाभिमतं हि भक्त्या स्मृत्या प्रणत्या च ततो भजामि।
स्मरामि देवं प्रणमामि नित्यं केनाप्युपायेन फलं हि साध्यम्॥३२॥
ततस्त्रिलोकीनगराधिदेवं , नित्यं परं ज्योतिरनन्तशक्तिम्।
अपुण्यपापं परपुण्यहेतुं नमाम्यहं वन्द्यमवन्दितारम्॥३३॥
अशब्दमस्पर्शमरूपगन्धं त्वां नीरसं तद्विषयावबोधम्।
सर्वस्य मातारममेयमन्यैर्, जिनेन्द्रमस्मार्यमनुस्मरामि ॥३४॥
अगाधमन्यैर्मनसाप्यलङ्घ्यं , निष्किञ्चनं प्रार्थितमर्थवद्भिः।
विश्वस्य पारं तमदृष्टपारं, पतिं जनानां शरणं व्रजामि॥ ३५॥
त्रैलोक्यदीक्षागुरवे नमस्ते यो वर्धमानोऽपि निजोन्नतोऽभूत्।
प्राग्गण्डशैलः पुनरद्रिकल्पः पश्चान्न मेरुः कुलपर्वतोऽभूत्॥ ३६॥
स्वयं प्रकाशस्य दिवा निशा वा, न बाध्यता यस्य न बाधकत्वम्।
न लाघवं गौरवमेकरूपं, वन्दे विभुं कालकलामतीतम्॥ ३७॥
इति स्तुतिं देव विधाय दैन्या- द्वरं न याचे त्वमुपेक्षकोऽसि।
छाया तरुं संश्रयतः स्वतः स्यात्, कश्छायया याचितयात्मलाभः॥३८॥
अथास्ति दित्सा यदि वोपरोध-स्त्वय्येव सक्तां दिश भक्तिबुद्धिम्।
करिष्यते देव तथा कृपां मे को वात्मपोष्ये सुमुखो न सूरिः॥ ३९॥
वितरति विहिता यथाकथञ्चि- ज्जिन विनताय मनीषितानि भक्तिः।
त्वयि नुतिविषया पुनर्विशेषा- दिशति सुखानि यशो धनंजयं च॥४०॥
